

## युवा अपना नाम वोटर लिस्ट में अवश्य जुड़वायें- एडीएम

झुंझुनू, 26 नवम्बर। अतिरिक्त जिला निर्वाचन अधिकारी राजेन्द्र अग्रवाल ने कहा कि जिन युवाओं की उम्र 1 जनवरी 2020 को 18 वर्ष होने वाली है वे अपना नाम वोटर लिस्ट में आवश्यक रूप से जुड़वाएँ, ताकि लोकतंत्र में वे अपनी भागीदारी निभा सकें। उन्होंने कहा कि इसके लिए उन्हें कही जाने की जरूरत नहीं, ना ही कही पर लाईन में इंतजार करना होगा। उन्हें सिर्फ अपने कम्प्यूटर या स्मार्ट फोन से निर्वाचन आयोग की वेबसाइट पर जाकर अपना ऑनलाईन आवेदन करना होगा। वे मंगलवार को कलेक्टरट सभागार में राजनैतिक दलों के प्रतिनिधियों एवं मीडियाकर्मियों को सम्बोधित कर रहे थे।

अग्रवाल ने कहा कि इस कार्य के लिए विधानसभावार मतदाता सूचियों का संक्षिप्त विशेष पुनरीक्षण कार्यक्रम भी घोषित कर दिया गया है। उन्होंने बताया कि 16 दिसम्बर को एकीकृत मतदाता सूचियों का प्रारूप प्रकाशन होगा, दावे एवं आपत्तियां प्राप्त करने की अवधि 16 दिसम्बर से 15 जनवरी 2020 तक की निर्धारित की गई है। दावे एवं आपत्तियों का निस्तारण 27 जनवरी 2020 तक किया जाएगा। पूरक की तैयारी एवं मुद्रण 4 फरवरी तक किया जाएगा। इस मौके पर निर्वाचन विभाग के राकेश पूनियां, राजनैतिक पार्टी प्रतिनिधि कैप्टन मोहनलाल, सुमेर सिंह बुडानिया, देवकरण सिंह सहित मीडियाकर्मी उपस्थित रहे।